



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 22-11-2025

സമയം 06.45 AM

പ്രധാന വാർത്തകൾ

- ദക്ഷിണാഫ്രിക്കയിലെ ജോനാസ്ബർഗിൽ ഇന്നാരംഭിക്കുന്ന G-20 നേതൃ ഉച്ചകോടിയിൽ പ്രധാനമന്ത്രി നരേന്ദ്രമോദി പങ്കെടുക്കും.
- തദ്ദേശ തിരഞ്ഞെടുപ്പിൽ നാമനിർദ്ദേശ പത്രികകളുടെ സൂക്ഷ്മ പരിശോധന രാവിലെ ആരംഭിക്കും.
- ശബരിമലയിലെ തിരക്ക് നിയന്ത്രണം ഉൾപ്പെടെ വിഷയങ്ങൾ ചർച്ച ചെയ്യാൻ രാവിലെ പമ്പയിൽ അവലോകന യോഗം.
- ഇന്ത്യ - ദക്ഷിണാഫ്രിക്ക ടെസ്റ്റ് ക്രിക്കറ്റ് പരമ്പരയിലെ അവസാന മത്സരം രാവിലെ ഒൻപതിന് ഗോഹട്ടിയിൽ തുടങ്ങും.
- കാഴ്ച പരിമിതരുടെ വനിതാ ലോക കപ്പ് ക്രിക്കറ്റിന്റെ ആദ്യ സെമിയിൽ ഇന്ത്യ ഇന്ന് ഓസ്ട്രേലിയയെ നേരിടും.

വാർത്തകൾ വിശദമായി

G-20 നേതൃ ഉച്ചകോടി ഇന്ന് ദക്ഷിണാഫ്രിക്കയിലെ ജോനാസ്ബർഗിൽ ആരംഭിക്കും. ഉച്ചകോടിയിൽ പങ്കെടുക്കാൻ പ്രധാനമന്ത്രി നരേന്ദ്രമോദി ഇന്നലെ വൈകിട്ട് ജോനാസ്ബർഗിലെത്തി.

മൂന്ന് ദിവസത്തെ ഉച്ചകോടിയുടെ എല്ലാ സെഷനിലും അദ്ദേഹം സംബന്ധിക്കും.

ഡെസ്ക് റിപ്പോർട്ട്

....(വോയ്സ്)...

ഗ്ലോബൽസൗത്ത്, സുസ്ഥിര വികസനം, കാലാവസ്ഥ, ഊർജ്ജ പരിവർത്തനം, ആഗോള ഭരണ പരിഷ്കരണങ്ങൾ, തുടങ്ങിയ പ്രധാന വിഷയങ്ങളിൽ ഇന്ത്യയുടെ നിലപാട് നരേന്ദ്രമോദി ഉച്ചകോടിയിൽ വ്യക്തമാക്കും. 'ഐക്യദാർഢ്യം- സമത്വം- സുസ്ഥിരത്വം' എന്നതാണ് ഉച്ചകോടിയുടെ പ്രമേയം.

2014 ൽ അധികാരമേറ്റ ശേഷം അദ്ദേഹം പങ്കെടുക്കുന്ന 12-ാമത് G-20 ഉച്ചകോടിയാണിത്. ഓസ്ട്രേലിയൻ പ്രധാനമന്ത്രി അന്റോണി ആൽബനീസുമായി ഇന്നലെ അദ്ദേഹം കൂടിക്കാഴ്ച നടത്തി. ഉച്ചകോടിയിടയിൽ മറ്റ് ഏതാനും നേതാക്കളുമായും അദ്ദേഹം ഉഭയകക്ഷി ചർച്ച നടത്തും.

ഇന്ത്യ അധ്യക്ഷസ്ഥാനത്തുണ്ടായിരുന്ന 2023 ലാണ് ആഫ്രിക്കൻ യൂണിയനെ പ്രധാനമന്ത്രി നരേന്ദ്രമോദിയുടെ നിലപാടിന്റെ അടിസ്ഥാനത്തിൽ G-20 സംഘടനയിൽ ഉൾപ്പെടുത്തിയത്.



ഭാരതീയ കലാമഹോത്സവത്തിന്റെ രണ്ടാം പതിപ്പ് രാഷ്ട്രപതി ദ്രൗപദി മുർമു സെക്കന്തരാബാദിലെ ബൊല്ലാരത്ത് ഉദ്ഘാടനം ചെയ്തു. വിവിധ പ്രദേശങ്ങളുടെ സാംസ്കാരിക - വൈവിധ്യം എല്ലാവരും അറിഞ്ഞിരിക്കണമെന്ന് രാഷ്ട്രപതി അഭിപ്രായപ്പെട്ടു. ഭാരതീയ കലാമഹോത്സവ് അടക്കം പരിപാടികൾ രാജ്യത്തിന്റെ സാംസ്കാരിക വൈവിധ്യത്തെക്കുറിച്ച് കൂടുതലറിയാൻ അവസരമൊരുക്കുമെന്നും രാഷ്ട്രപതി പറഞ്ഞു.



ഗോവ അന്താരാഷ്ട്ര ചലച്ചിത്രമേളയോടനുബന്ധിച്ച് ക്രിയേറ്റീവ് മൈൻഡ്സ് ഓഫ് ടൂമാറോ - 2025 അഞ്ചാം പതിപ്പ് കേന്ദ്ര സഹമന്ത്രി ഡോ. L മുരുകൻ ഉദ്ഘാടനം ചെയ്തു. രാജ്യത്തെ യുവ ചലച്ചിത്ര പ്രവർത്തകർക്കിടയിലെ സംവിധായകരെയും അഭിനേതാക്കളെയും തിരക്കഥാകൃത്തുക്കളെയും കണ്ടെത്തുന്ന വേദിയാണ് ക്രിയേറ്റീവ് മൈൻഡ്സ് ഓഫ് ടൂമാറോ. 125 യുവ താരങ്ങളാണ് പരിപാടിയിൽ പങ്കെടുക്കുന്നത്.



തദ്ദേശ തിരഞ്ഞെടുപ്പിൽ നാമനിർദ്ദേശ പത്രികകളുടെ സൂക്ഷ്മ പരിശോധന രാവിലെ ആരംഭിക്കും. റിട്ടേണിംഗ് ഓഫീസർമാർ എല്ലാ

പത്രികകളും പരിശോധിച്ച് അർഹരായവരുടെ പട്ടിക തയ്യാറാക്കുന്നതോടെ സ്ഥാനാർത്ഥികളുടെ അന്തിമ ചിത്രം തെളിയും.

തിരുവനന്തപുരത്ത് നിന്ന് ആകാശവാണി പ്രതിനിധി സ്മിതി M പള്ളുരുത്തി.

....(വോയ്സ്).....



തദ്ദേശ തിരഞ്ഞെടുപ്പിൽ ഒരു ലക്ഷത്തി 8,580 സ്ഥാനാർത്ഥികൾ, ഒരു ലക്ഷത്തി 64,427 പത്രിക സമർപ്പിച്ചതായി സംസ്ഥാന തിരഞ്ഞെടുപ്പ് കമ്മീഷൻ അറിയിച്ചു. സ്ഥാനാർത്ഥികളിൽ സ്ത്രീകളാണ് മുൻപന്തിയിൽ-57,227.

സ്ഥാനാർത്ഥികളിൽ 51,352 പേർ പുരുഷൻമാരും, ഒരാൾ ട്രാൻസ്ജെൻഡറുമാണ്.

തിങ്കളാഴ്ച വൈകിട്ട് മൂന്ന് വരെ പത്രിക പിൻവലിക്കാം. ഇതിന് ശേഷം റിട്ടേണിംഗ് ഓഫീസർ, സ്ഥാനാർത്ഥികളുടെ അന്തിമപട്ടിക പ്രസിദ്ധീകരിക്കും. മലയാള അക്ഷരമാലാ ക്രമത്തിലായിരിക്കും സ്ഥാനാർത്ഥികളുടെ പേര് പട്ടികയിൽ ഉൾപ്പെടുത്തുന്നത്. റിട്ടേണിംഗ് ഓഫീസറുടെ ഓഫീസിലും പഞ്ചായത്ത്-മുനിസിപ്പാലിറ്റി ഓഫീസിലും സ്ഥാനാർത്ഥികളുടെ പട്ടിക പരസ്യപ്പെടുത്തും.



ഇന്നലെ വൈകിട്ടോടെ ഡിജിറ്റൈസ് ചെയ്ത എന്യൂമറേഷൻ ഫോമുകളുടെ എണ്ണം 20 ലക്ഷത്തിനടുത്തെത്തിയതായി മുഖ്യ തിരഞ്ഞെടുപ്പ് ഓഫീസർ ഡോ. രത്തൻ U കേൽക്കർ അറിയിച്ചു. വിതരണം ചെയ്ത ഫോമുകളുടെ 7.15 ശതമാനമാണിത്. .വോട്ടർമാർ ഓൺലൈനായി 45,000 ത്തിൽപ്പരം ഫോമുകളും സമർപ്പിച്ചു. വോട്ടർമാരെ കണ്ടെത്താൻ കഴിയാത്ത ഫോമുകളുടെ എണ്ണം ഒരു ലക്ഷം കവിഞ്ഞു.

നൂറ് ശതമാനം ഡിജിറ്റൈസേഷൻ പൂർത്തീകരിച്ച BLO മാരെ വീഡിയോ കോൺഫറൻസിൽ മുഖ്യ തിരഞ്ഞെടുപ്പ് ഓഫീസർ അഭിനന്ദിച്ചു.



തീവ്ര വോട്ടർ പട്ടികപരിഷ്കരണവുമായി ബന്ധപ്പെട്ട് മുഖ്യ തിരഞ്ഞെടുപ്പ് ഓഫീസറുടെ നേതൃത്വത്തിൽ രാഷ്ട്രീയ പാർട്ടി

പ്രതിനിധികളുടെ യോഗം രാവിലെ തിരുവനന്തപുരത്ത് ചേരും. മാസ്കറ്റ് ഹോട്ടലിലെ യോഗത്തിൽ ദേശീയ- സംസ്ഥാന പാർട്ടികളുടെ പ്രതിനിധികൾ പങ്കെടുക്കും.



ശബരിമലയിലെ തിരക്ക് നിയന്ത്രണം ഉൾപ്പെടെ വിഷയങ്ങൾ ചർച്ച ചെയ്യാൻ രാവിലെ മന്ത്രി VN വാസവന്റെ നേതൃത്വത്തിൽ പമ്പയിൽ അവലോകന യോഗം ചേരും.. മന്ത്രിമാരും ദേവസ്വം ഭാരവാഹികളും യോഗത്തിൽ പങ്കെടുക്കും.



ശബരിമലയിൽ നവംബർ 16 ന് നട തുറന്നശേഷം ഇതുവരെ അഞ്ച് ലക്ഷത്തോളം തീർത്ഥാടകർ ദർശനം നടത്തിയതായി കണക്കുകൾ കാണിക്കുന്നു. ഇന്നലെ വൈകിട്ട് ഏഴു വരെ നാല് ലക്ഷത്തി 94,151 പേരാണ് ദർശനത്തിനെത്തിയത്.



തിരുവനന്തപുരം ഉൾപ്പെടെ ആകാശവാണി ദൂരദർശൻ കേന്ദ്രങ്ങളിൽ കോപ്പി എഡിറ്റർമാരുടെ ഒരു വർഷത്തെ കരാർ നിയമനത്തിന് പ്രസാർഭാരതി അപേക്ഷ ക്ഷണിച്ചു. തിരുവനന്തപുരം ദൂരദർശനിൽ രണ്ടാഴിവും ആകാശവാണിയിൽ ഒരൊഴിവുമുണ്ട്. ബിരുദവും മുഖ്യധാരാ മാധ്യമങ്ങളിൽ അഞ്ചുവർഷത്തെ പ്രവൃത്തി പരിചയവുമാണ് യോഗ്യത. മൂന്ന് വർഷത്തെ പ്രവൃത്തി പരിചയവും ജേണലിസം ബിരുദമോ, പിജി ഡിപ്ലോമയോ നേടിയവർക്കും അപേക്ഷിക്കാം. മലയാളം, ഇംഗ്ലീഷ് ഭാഷകളിൽ പ്രാവിണ്യമുണ്ടായിരിക്കണം. 35 വയസ്സാണ് അപേക്ഷകരുടെ പ്രായപരിധി.



ഇന്ത്യ - ദക്ഷിണാഫ്രിക്ക ടെസ്റ്റ് ക്രിക്കറ്റ് പരമ്പരയിലെ അവസാന മത്സരം രാവിലെ ഒൻപതിന് ഗോഹട്ടിയിൽ. ആരംഭിക്കും. ആദ്യ മത്സരത്തിൽ ദക്ഷിണാഫ്രിക്കയ്ക്കായിരുന്നു വിജയം.

ഇന്ത്യ-ദക്ഷിണാഫ്രിക്ക ഏകദിന പരമ്പര ഈ മാസം 30-ന് ആരംഭിക്കും.



കാഴ്ച പരിമിതരുടെ വനിതാ ലോക കപ്പ് ക്രിക്കറ്റിന്റെ ആദ്യ സെമിയിൽ ഇന്ത്യ ഇന്ന് ഓസ്ട്രേലിയയെ കൊളംബോയിൽ നേരിടും.

രണ്ടാം സെമിയിൽ നേപ്പാൾ പാകിസ്താനെയും നേരിടും. 23 നാണ് ഫൈനൽ. ഗ്രൂപ്പ് തല മത്സരങ്ങളിൽ നിന്ന് ഇന്ത്യ , നേപ്പാൾ, പാകിസ്താൻ, ഓസ്ട്രേലിയ ടീമുകൾ സെമിയിൽ എത്തിയിട്ടുണ്ട്.



സംസ്ഥാന സീനിയർ വോളി ബോൾ വനിതാ ഫൈനലിൽ തിരുവനന്തപുരം ഇന്ന് പാലക്കാടിനെ നേരിടും. വയനാട് ചുള്ളിയോടാണ് മൽസരം. സെമിയിൽ എതിരില്ലാത്ത മൂന്ന് സെറ്റുകൾക്ക് കോഴിക്കോടിനെ തകർത്താണ് തിരുവനന്തപുരത്തിന്റെ ഫൈനൽ പ്രവേശം. തൃശൂരിനെ പരാജയപ്പെടുത്തിയാണ് പാലക്കാട് ഫൈനലിൽ കടന്നത്.



സൂപ്പർലീഗ് കേരളാ ഫുട്ബോളിൽ തൃശൂർ മാജിക് FC- തിരുവനന്തപുരം കൊമ്പൻസ് മത്സരം സമനിലയിൽ പിരിഞ്ഞു. തൃശൂരിൽ ഇരു ടീമുകളും ഓരോ ഗോളടിച്ചു.



ചാമ്പ്യൻസ് ബോട്ട് ക്ലബ് ലീഗിന്റെ ഭാഗമായി സംഘടിപ്പിക്കുന്ന കായംകുളം ജലോത്സവം ഇന്ന്. മൂന്നു ഹീറ്റ്സിലായി 9 ജലരാജാക്കന്മാർ കായംകുളം കായലിലെ മത്സരത്തിൽ പങ്കെടുക്കും



ഓസ്ട്രേലിയൻ ഓപ്പൺ ബാഡ്മിന്റണിൽ ഇന്ത്യയുടെ ലക്ഷ്യാസെൻ പുരുഷ സിംഗിൾസ് സെമി ഫൈനലിൽ പ്രവേശിച്ചു. ഇന്ത്യയുടെ തന്നെ ആയുഷ് ഷെട്ടിയെയാണ് ലക്ഷ്യാസെൻ തോൽപ്പിച്ചത്. സെമിയിൽ ഇന്ന് തായ്‌വാൻ താരം TC ചൗ-വിനെ സെൻ നേരിടും. ഡബിൾസിൽ ഇന്ത്യൻ ജോഡി പരാജയപ്പെട്ട് ടൂർണമെന്റിൽ നിന്ന് പുറത്തായി.



ഏഷ്യാകപ്പ് റൈസിംഗ് സ്റ്റാർസ് ട്വന്റി-20 ക്രിക്കറ്റിൽ ഇന്ത്യയ്ക്ക് സൂപ്പർ ഓവറിൽ പരാജയം. ബംഗ്ലാദേശ് A യോടാണ് ഇന്ത്യയുടെ തോൽവി. ഇരുടീമുകളും 194 റൺസ് എടുത്തതിനെ തുടർന്നാണ് സൂപ്പർ ഓവറിൽ ജേതാക്കളെ കണ്ടെത്തിയത്.



വിഴിഞ്ഞം തുറമുഖത്തെ രാജ്യത്തിന്റെ ഔദ്യോഗിക അന്താരാഷ്ട്ര സീ പോർട്ടുകളുടെ പട്ടികയിൽ ഉൾപ്പെടുത്തി. വിഴിഞ്ഞത്തിന് ഇമിഗ്രേഷൻ ചെക്ക് പോസ്റ്റ് പദവിയും നൽകിയിട്ടുണ്ട്. വിഴിഞ്ഞത്തിന്റെ വളർച്ചയെ ത്വരിതപ്പെടുത്താൻ ഈ അംഗീകാരം സഹായകമാകും.



ദേശീയ ക്ഷീര ദിനത്തിന്റെ ഭാഗമായി പൊതുജനങ്ങൾക്കും വിദ്യാർത്ഥികൾക്കും മറ്റുനാൾ മുതൽ മൂന്ന് ദിവസം മിൽമ ഡെയറികൾ സന്ദർശിക്കാം. രാവിലെ 9.30 മുതൽ വൈകിട്ട് 4.30 വരെയാണ് സന്ദർശന സമയം. ധവള വിപ്ലവത്തിന്റെ പിതാവ് കോഴിക്കോടുകാരൻ കൂടിയായ വർഗീസ് കുര്യന്റെ ജന്മദിനമായ നവംബർ 26 നാണ് രാജ്യം ദേശീയ ക്ഷീര ദിനം ആചരിക്കുന്നത്.

ഇതിന്റെ ഭാഗമായി മിൽമ സംസ്ഥാന വ്യാപകമായി സംഘടിപ്പിക്കുന്ന പരിപാടികൾ കൊല്ലത്ത് ഉദ്ഘാടനം ചെയ്യും.



അഞ്ചാമത് P ഗോവിന്ദപ്പിള്ള ദേശീയ പുരസ്കാരം വൈകിട്ട് തിരുവനന്തപുരത്ത് പ്രശസ്ത സംഗീതജ്ഞൻ T M കൃഷ്ണയ്ക്ക് സമ്മാനിക്കും. P ഗോവിന്ദപ്പിള്ള 13-ാം ചരമവാർഷികാചരണത്തിന്റെ ഭാഗമായി സെനറ്റ് ഹാളിൽ ചേരുന്ന യോഗത്തിൽ CPIM അഖിലേന്ത്യാ ജനറൽ സെക്രട്ടറി MA ബേബി പുരസ്കാരം സമ്മാനിക്കും. മൂന്ന് ലക്ഷം രൂപയും, പ്രശസ്തിപത്രവും, ശില്പവും അടങ്ങുന്നതാണ് പുരസ്കാരം.



മലങ്കര സുറിയാനി കത്തോലിക്കാ സഭയിൽ പുതിയതായി നിയമിതരായ രണ്ട് മെത്രാന്മാർ ഇന്ന് അഭിഷിക്തരാകും. തിരുവനന്തപുരം പട്ടം സെന്റ് മേരീസ് കത്തീഡ്രലിലാണ് അഭിഷേക ചടങ്ങ്.

തിരുവനന്തപുരം മേജർ അതിരൂപത സഹായ മെത്രാൻ മോൺസിഞ്ഞാർ യൂഹാനോൻ കുറ്റിയിൽ , യൂറോപ്പിലെ മലങ്കര കത്തോലിക്കാ സഭയുടെ അപ്പസ്തോലിക വിസിറ്റേറ്റർ മോൺസിഞ്ഞാർ കുരിയാക്കോസ് തടത്തിൽ എന്നിവരാണ് മെത്രാന്മാരായി അഭിഷിക്തരാകുന്നത്.



തിരുവനന്തപുരം ബീമാപള്ളി ഉറൂസ് ഇന്ന് ആരംഭിക്കും. നഗരസഭാ പരിധിയിലെ എല്ലാ വിദ്യാഭ്യാസ സ്ഥാപനങ്ങൾക്കും സംസ്ഥാന ഗവൺമെന്റ് സ്ഥാപനങ്ങൾക്കും ഇന്ന് അവധിയായിരിക്കും. KSEB യുടെ തിരുവനന്തപുരം കോർപ്പറേഷൻ പരിധിയിലെ ഓഫീസുകൾക്കും അവധി ബാധകമായിരിക്കും. ഡിസംബർ രണ്ടു വരെയാണ് ബീമാപള്ളി ഉറൂസ്.



കണ്ണൂർ ജില്ലാ സ്കൂൾ കലോത്സവം ഇന്ന് സമാപിക്കും.. 851 പോയിന്റോടെ കണ്ണൂർ നോർത്ത് ഉപജില്ല മുന്നേറ്റം തുടരുകയാണ്. 787 പോയിന്റോടെ മട്ടന്നൂർ ഉപജില്ലയാണ് രണ്ടാം സ്ഥാനത്ത് .

കണ്ണൂരിൽ നിന്ന് K.O ശശിധരൻ.

,.....(വോയ്സ്).....



മാവേലിക്കര - ചെങ്ങന്നൂർ ഭാഗത്ത് റെയിൽവെപ്പാലത്തിലെ അറ്റകുറ്റപ്പണിയെ തുടർന്ന് ഇന്ന് കോട്ടയം വഴി പോകേണ്ട എട്ട് ട്രെയിനുകൾ ആലപ്പുഴ വഴി തിരിച്ചുവിടും. തിരുവനന്തപുരം- ചെന്നൈ സൂപ്പർഫാസ്റ്റ്, നേത്രാവതി ട്രെയിനുകൾ ഇവയിലുൾപ്പെടുന്നു.



സംസ്ഥാനത്ത് ചിലയിടങ്ങളിൽ നാളെ വരെ ശക്തമായ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. ഇന്ന് തിരുവനന്തപുരം, പത്തനംതിട്ട, കോട്ടയം, ഇടുക്കി ജില്ലകളിൽ മഞ്ഞ ജാഗ്രത പ്രഖ്യാപിച്ചു. നാളെ തിരുവനന്തപുരം മുതൽ ഇടുക്കി വരെ തെക്കൻ ജില്ലകളിൽ മഞ്ഞ ജാഗ്രതയാണ്.



News Editor : ശ്രുതി M
News Reader: അനീൽ ചന്ദ്രൻ
NRTs: രജിന കെ
DEO: ഷിബ